

# META JDUR IR-RIH!

—00—

## KUMMIEDJA GHAX-XANDIR

TA'

IVO MUSCAT-AZZOPARDI

—

Hadd ma jista' jahdem fuq il-palk, jew ixandar minn fuq  
ir-Rediffusion, jew juza xort'ohra din il-bicċa teatrali  
mingħajr is-sensja tal-kittieb.

—

---

Stampat fid-Dar ta' San Ġużepp—Hamrun,

## **JIEHDU SEHEM:**

**DINO ELLUL**, il-Kittieb.

**JESSIE**, mart il-Kittieb.

**GUŻE'**, il-Kustodju tat-Teatru.

**NONU GOUDER**, Reporter ta' "Id-Dawl".

**KIKKU PISANI SANT**.

It-Tabib **BUNELL**.

**DADDU MULA**, Habib.

**FIFU ĊANGURA**, l-Announcer.

**JOHNNIE GHAXAQ**, Komiku.

Raġel ieħor.

# META JDUR IR-RIH!

## KUMMIEDJA GHAX-XANDIR

TA'

IVO MUSCAT-AZZOPARDI

*Waqt li l-Announcer jibda jxandar tinstama' hafna konfużjoni ta' kliem kif jinstama' minn platea ta' Teatru, u l-lehen ta' l-Announcer li wara ftit, jibda jongoq bil-mod il-mod, sakemm ma jinstamaw iżjed.*

ANNOUNCER: *Issa qed ikellimkom Fifu Cangura mit-Teatru Rjal. Ghadkom kif smajtu t-tielet u l-aħħar att tal-kummiedja "Deni u ġid" ta' Dino Ellul li ħadu sehem fiha, Johnnie Ghaxaq fil-parti tal-Baruni Chetcuti, Marija Agius fil-parti ta' Ġuditte.....*

KUSTODJU: Minn hawn... minn hawn, sur Mula... is-sur Ellul jinsab fil-kamrin tas-sur Ghaxaq biex jitghaxxaq bih u jifrahlu għall-parti sabiha li għamel... interpretazzjoni tassew kbira... jiena naf x'ingħid, sur Mula, ghax għomri u żmien gattajtu fuq il-palkijiet ta' Malta kollha...

MULA: Ara Ġuż, issa ħallini mill-kliem u urini fejn hu dan l-imbierak kamrin...

KUSTODJU: M'aħniex mexjin, sinjur? Jien illargajt minn hdejn il-bieb tal-palk biex naghmillek pjaċir, tafx, ghax... jien naf x'ingħid, u mhux suppost li nitqanqal minn hemm. M'intix tisma' kemm qegħdin iħabbtu fuq il-bieb, żgur se jittgħul ġewwa u jkolli nibdillu ċ-ċappetti minn buti...

MULA: Ara, Ġuż, jien bħala ħabib intnu ta' l-awtur għandi nkun l-ewwel wieħed li nifrahlu... għas-suċċess kbir tiegħu. Ma jidhirlekx li għamlet suċċess din il-kummiedja?

KUSTODJU: La qed tgħidu int, ħabib intnu tiegħu, naħseb li hekk hu...

MULA: Imma minn kemm-il kuritur se tgħaddini u kemm-il targa se ttellagħni?...

KUSTODJU: Wasalna, sinjur; xi tridni nagħmel la s-sur komiku għoġbu jagħżel l-aħħar pjan... hawn aħna... wasalna... (*taħbita fuq bieb*).

ELLUL: (*minn ġewwa*) Min hemm... għaddu... għaddu...

KUSTODJU: Idhol, sur Mula, qallek biex tidhol...

MULA : Grazzi wisq, Ġużè... grazzi wisq...

KUSTODJU : Grazzi biss? !... Ara ma tintilefx fil-folla, hi.

MULA : Ara... kemm jien aljenat... skużani... Ġuż... aqbad *di-two and six* f'idek.

KUSTODJU : Mela hekk, hej, sur Mula. Idhol, idhol ifrahlu... (*bieb jinfetaħ u jinghalaq*).

ELLUL : Oh! Daddu qalbi! Kemm qed niehu pjaċir narak miegħi f'dan il-mument tassew kommoventi. X'jidhirlek, eh?

MULA : Suċċess!... Suċċess kbir!... Suċċess bla mistenn!...

ELLUL : Kif, kif?!

MULA : Qe... qe... ridt ingħid mhux mistenni hekk kbir...

ELLUL : Iva, kbir tassew, dovut l-aktar għall-ħabib kbir tiegħi hawn preżenti Johnnie Għaxaq, brillant di-sala mill-aħjar. Int tafu, mhux hekk?

MULA : Dan żgur... dan żgur... brillant ileqq daqshekk!

GĦAXAQ : Jien iżda ma jidhirlix li...

ELLUL : Mela aktarx li hu jafek u inti ma tafux... hwejjeg li jiġru hafna f'din id-dinja... jiġru spiss... mhux hekk?

GĦAXAQ : Jista' jkun...

MULA : Jien nifrahlek hafna, sur Għaxaq, imma jehtieg tammetti li s-suċċess kbir huwa dovut l-aktar għall-orignalità, qawwa tad-diskors, intriċċi u taħwid, eċċ., eċċ., eċċ., li fiha l-kummiedja, kollha frott tal-hila kbira tal-ħabib kbir tiegħi Dino Ellul.

GĦAXAQ : (*ftit imfantas*) Jista' jkun... jista' jkun...

MULA : Mhux jista' jkun, imma hekk hu (*tahbita fuq il-bieb*).

ELLUL : Min hemm?... min hemm?... Dawwar il-pum u iftaħ... (*bieb jinfetaħ*).

REPORTER : Jiena hu Nonu Gouder.

GĦAXAQ : Lil min trid, jekk jogħġbok? Ma tarax li jien għadni bil-qalziet ta' taħt u għandi bżonn inbidel?

REPORTER : Skużani, imma... taf int... jien ir-Reporter tal-gurnal "Id-Dawl". Ntaqt li kieku tatuni... ftit tad-dawl... in-somma ftit dettalji...

MULA : Proprju issa issa tridhom dawn id-dettalji? Ma stajtx thalli x-xemx titla'?

REPORTER : Skużawni, imma milli jidher intom ma tafux li l-motto tal-gurnal tagħna huwa "għaġla—eżattezza—verità".

ELLUL : Għandek raġun, imma jekk tiġi għada filgħodu, għandi ikun wisq aħjar, għax issa mhux il-waqt. Inħossni għajjien mejjet u... bejnietna... għa għandi xi haġa miktuba u les-

ta u qieghda d-dar. Jekk ghada tigi ghaliha naghtihielek fil-pront... ga ittajpjatha u mdahhla fl-envelopp.

REPORTER : Int min int, jekk joghgbok?

ELLUL : Jien l-awtur.

REPORTER : Dino Ellul innifsu? Hallini nifrahlek. U, skużani... dan l-artikolu x'hin lestejt?

ELLUL : Xi hmistax-il gurnata ilu.

REPORTER : Hmistax ilu!?

ELLUL : Dan zgur!... Ghax qed tistaghgeb?

REPORTER : Imma, skużi tafx, din il-kummiedja mhux il-lejla saret l-ewwel darba?

ELLUL : Dan x'ghandu x'jaqsam?

MULA : Kif? Int qed tiddubita mill-hila tal-habib tieghi?

REPORTER : Int min int, jekk joghgbok?

MULA : Jien is-sur Daddu Mula, habib intinu ta' l-awtur u ammiratur kbir tal-bcejjeċ tiegħu.

REPORTER : Kif mela Dino Ellul kiteb bcejjeċ ohra?

MULA : Dan zgur li kiteb; u kemm ukoll! Ajma, intom r-reporters qatt ma tafu xejn...

REPORTER : Mhux kollha, sur, mhux kollha. Issa se nhallikom; mela narak ghada, sur Ellul. Jekk b'kumbinazzjoni tohroġ qabel ma niġi, tinsiex thallili l-ittra għand is-seftura. Nahseb li għandek wahda, mhux hekk?

ELLUL : (*aktarx imdejjaq*) Għandi, għandi, dan zgur li għandi...

REPORTER : Mela... għal ghada (*bieb jinfetħ u jingħalaq*).

GHAXAQ : Hbieb, ma jidhrilkomx li dan ir-Reporter ftit u xejn arroganti?

ELLUL : Hafna mhux ftit, imma r-Reporters jehtieg teħodhom bil-paċenzja ghax inkella ma' l-ewwel okkazjoni jpattuhielek. Tibgħatilhom artikolu jaqtghulek nofsu, tiktbilhom xi ittra għall-pubblikazzjoni jgibuhielek meta l-affari tkun raqdet għal kollox, f'kelma wahda għandhom il-habel f'idejhom u jgibdu dejjem kif jaqbel lilhom biss.

MULA : Sur Ghaxaq milli qed nara int hafif daqs rixa biex tilbes, sewwa sew kif int hafif fuq il-palk biex titkellem u twaddab l-iskartati; u issa li int lest nistgħu mmorru. Bil-haq. Dino, il-mara tiegħek kif kien mhiex hawn, baqgħet tistenniek fil-platea?

ELLUL : U x'platea, platea, baqgħet id-dar, ma ridetx tiġi; qalet li ma xtaqetx tassisti għall-fjask tal-kummiedja tieghi.

MULA : Ejask?!... Ahjar ma ngħid xejn ukoll! Kummiedja bħal din! Inti x'jidhirlek minnha, sur Ghaxaq?

GHAXAQ : Jien jidhirli li hi tajba biżżejjed.

MULA : Tajba biss? Eċċellenti ridt tgħid!

GHAXAQ : Jien bħala attur ma nistax nagħti l-veru verdet. Nistenna mela sa ffit granet ohra biex nara x'jgħidu l-gurnali.

MULA : Dan żgur, dan żgur, u fosthom l-aktar importanti "Id-Dawl", mhux hekk?

ELLUL : Hekk hu... hekk hu... Imma issa ejja mmorru... (*bieb jinfetaħ, jargħa' jinstama' xi kliem u tgeġwiġ u kif l-awtur iġhaddi mill-platea jinstama' xi ffit ċapċip u xi għajta ta' "bravu l-awtur" sakemm jintilef għal kollox. Jinstama' kar jimxi u wara ffit jieqaf quddiem bieb; u jargħa' jitlaq u jargħa' jieqaf wara bieb ieħor — waqt li l-kar ikun miexi jiftiehem dan il-kliem*) Int wasalt, Ghaxaq... grazzi; hafna għat-taħbita li ħadt u nixtiegħlek il-lejl it-tajjeb...

GHAXAQ : Ma hemmx imniex. Id-dmīr tagħna ta' artisti huwa dak li nikkuntentaw lil kulhadd. Lill-awtur meta l-pubbliku ma jifhemx il-kummiedja tiegħu, u lill-pubbliku meta ma jifhemx dak li kiteb l-awtur.

MULA : Din tajba tassew, Johnnie... tippermettli nsejjaħlek b'ismek mhux hekk?

GHAXAQ : Ara x'qallek! Mela l-lejl it-tajjeb (*il-kar jissokta triqtu*).

MULA : (*Jitkellem waqt li l-kar miexi dejjem*) Int ukoll qrobt biex tasal, Dino. Issa orqod tajjeb biex għada filgħodu tqum O.K. u mistrieħ u lest biex tisma' bl-akbar pjaċir il-kommenti tan-nies u tal-gurnali. Nittama li jkun kollha tajba... bħal dawk li se jidhru fid-"Dawl".

ELLUL : Din tajba, tajba tassew!

MULA : U qabel inballik ħallini nifraħlek għall-aħħar darba għas-suċċess tassew kbir li għamlet il-kummiedja tiegħek "Deni u ġid". Il-lejl it-tajjeb u sellili hafna għas-sinjura tiegħek.

ELLUL : Saħħa, ħabib tal-qalb... u hobbni dejjem (*Jinstama' l-kar jitlaq, iċ-ċavetta tiiftaħ il-bieb, mixi ta' passi, swiċċ tad-dawl idur u mbagħad Ellul isejjaħ lill-mara għall-ewwel taħt ilsien u wara bil-qawwi*) Jessie!... Jessie!... Int rieqda?... Qum!

JESSIE : (*b'ħasda*) X'gara?... Min hemm? Huwa int, Dino. N'qatgħa tajni, bej! Kont qiegħda noħlom!

ELLUL: Iva, jien kollni kemm jien. Wasalt qawwi u shih, imma nhossni ghajjen mejjet.

JESSIE: Dan ghajjen b'hiex?

ELLUL: Kif, mela ma tafx minn fejn ġej?

JESSIE: Minn fejn ġej, x'wahdadin! Ah! iva, bilhaqq! Mit-teatru, mhux hekk?

ELLUL: U iva! Issa qum minn hemm u ejja nitkellmu ftit. Dan kif hallejt l-ghajnek tmur bik. Okkażjoni bhal din!

JESSIE: Lanqas naf jiena stess, imma l-inqas hsieb li kelli tal-kummiedja tieghek.

ELLUL: Li kieku taf x'suċċess, Jessie qalbi. Qatt ma tista' tob-sor!

JESSIE: Imma, għidli ftit, in-nies li kien hemm, kienu minn dawk li jifhmu?

ELLUL: Ih! Ara x'qaltlek! U ngħid ukoll! Mill-aħjar nies: il-Hamrun kollu bi hgaru. U kemm tfal!... Dak dahk, dak ċapċip!

JESSIE: Ċiss, tara eh!

ELLUL: Ara, Jess, milli qed nara għadek bin-nghas. Trid tkompli torqod. Iva, iva, orqod ruhi. Imma, qabel xejn, ifhimni tajjeb. Għada filghodu għandu jiġi ċertu Nonu Gouder, reporter tal-ġurnal "Id-Dawl". Jekk jistaqsi għas-seftura tghidli li ilu ma jkollna waħda aktar minn hames snin, tafx.

JESSIE: Mela dan xi diżunur?

ELLUL: Le, mhux diżunur, imma, taf int, familja li għandha x-xorti jkollha seftura magħha, dejjem haġa ftit kbira.

JESSIE: (ta' sikwit tittewweb) Tajjeb, mela x'inghidlu?

ELLUL: Għidli li tajniha ġurnata btala u marret piknik ma' tal-football.

JESSIE: Tajjeb... u mbagħad?

ELLUL: U agħtih dak l-envelopp li hemm fuq l-iskrivanija tiegħi.

JESSIE: Tajjeb wisq. Issa trid xi haġ'ohra? Ghax tajjartli nagħsi u ma nafx kif se jargħ' jaqbadni. Hallejtlek isfel biċċa froġa, ftit insalata u żewġ gbejniet friski li baqa' minn ta' dal-ghodu Jekk trid xi laringa hemm ukoll. Orqod tajjeb. ruhi.

ELLUL: Tajjeb... tajjeb... kemm hi haġa kerha jkollok mara ma tiddelettax bit-teatru! X'diżgrazzja kbira din!

JESSIE: U mur kul u orqod, u hallik mit-teatru. Ahna t-teatru ma narawhx is-sena kollha kull fejn indawru wiċċna!

ELLUL: (hiereġ mill-kamra) Suċċess bhal dan... u lanqas bew-

sa, jekk mhux għal haġ'ohra bħala rikonoxximent tal-ħila kbira tiegħi bħala drammaturgu. Possibbli Shakespeare u Dino Alfieri, *e bella compagna*, kienu kollha diżgrazzjati bħali? Orqod tajjeb, Jess!

ANNOUNCER: *L-ghada filghodu, fil-Każin ta' Triq Irjala, ma kontx tisma' ħlief bis-suċċess ta' Dino Ellul. Xi ħbieb tiegħu saħansitra ippretendew u qalu li l-kummiedja "Deni u ġid" kien jisthoqqilha tigi maqluba bit-taljan, bl-ingliż u bil-franċiż, saħansitra bil-burmiż, u tidher fl-aqwa teatri tad-dinja.*

*Dino Ellul, ferhan se jtir, beda jhallas grokkijiet bl-addoċċ, iżellaq in-nofs liriet f'idejn dak ir-reporter u l-iehor, kull min jifrahlu, jafu u ma jafux, joffrilu sigarru "La Semouse". Fit-triqat bejn il-Każin u d-dar tiegħu, kemm-kemm se'a' jimxi u s-shana bdiet tagħmel bih sewwa u beda jhoss bħal favra tiela' għal rasu. Fl-aħħar wasal id-dar f'xi t-tlieta neqsin kwart ta' wara nofs in-nhar, mikdud, għajjen, imberghen, ferhan se jtir moralment, u b'riglejh kemm kemm jista' jkaxkarhom fiżikament. Ma għandna x'ingħidu xejn id-dobba hasla kif tmiss il-liġi minn għard il-mara u kellu jiekol waħdu dak li għoġobha, bonagrazzja tagħha, thallilu: jġifjieri biċċa froġa, ftit insalata u żewġ gbejniet friski. Milli jidher ħlief frejjeġ u insalati ma kinetx taf tagħmel. Għal dak li huma gbejniet niddubita jekk kinux friski. Laring ma kienx fadal.*

*Meta irrakkuntalha x'kien grału, il-għala kien wasal hekk tard. kemm nies kienu ferħulu, kemmxet xofftejha u lanqas wegbitu.*

*Biex ma jkollux x'igħid magħha, mar inqafel fl-uffiċċju tiegħu, rabat idejh salib, qiegħed rasu fuqhom u ħa nagħsa xi haġa. Meta qam kien dalam sewwa, naża' ħwejġu u daħal taħt il-friex u raqad raqda waħda sa filghodu.*

*Il-ghada, mas-sebħ, qam bħas-soltu. Kliem mal-mara fuq l-affari tat-teatru, kummiedji, suċċessi u ferħ, xejn.*

*Il-ghodwa kienet imċajpra sewwa, riħ isfel jinten. Rasu kienet tqila dqs iċ-ċomb. Bħala kittieb letterat beda jistħajlu nżel sa l-infern u sab ruħu mlibbes b'waħda minn dawkl il-kapep taċ-ċomb li Dante għoġbu jlibbes lil ċerta kwalità ta' midinbin. Ma kienx żgur iżda jekk it-toġla li kien qed jhoss fuq rasu kinetx il-konseguenza tar-riħ isfel jew tas-sakra tal-gurnata ta' qabel.*

*Flok kafè bil-halib u biskuttell li kien imdorri jietu kull filghodu, xorob flixxun soda-water u bl-aktar intenzjonijiet tajbin telaq 'il barra bil-qalb it-tajba.*

*Qabel dahal ghax-xoghol fettillu jmur sal-Kazin u biex ma jehetx mal-klikka tas-soltu, poġġa f'rokna, aktarx fid-dlam, b'wiċċu lejn il-hajt u b'dahru lejn in-nies.*

*Ma kienx mument li dahal hemm u qaghad f'dik il-pu-żizzjoni ghax, minghajr ma ried, kellu jitqanna jisma' ċerta tahdita li kienet qed issir bejn ċertu Kikku Pisani-Sant, Dad-du Mulc, il-habib kbir tiegħu, u xi oħrajn.*

MULA: X'tghidli sabih, għodu għodu, Kikk?

KIKKU: Xejn mill-ġdid, Dadd, hlief dak l-artiklu li hemm f'"Id-Dawl" fuq il-kummiedja "Deni u ġid" ta' ċertu Dino Ellul.

MULA: Jaqaw?!

KIKKU: Lagħbulu xebgha kif imiss. Int habib tiegħu, mhux hekk?

MULA: Habib! Habib! Nafu kemm kemm. U... x'qalu sabih fuq f'dan l-artiklu?

KIKKU: Sabih xejn, ghax kull ma qalu kollox ikrah. Qalu li ma jaf xejn. Li l-kummiedja tiegħu mhix hlief insalata ta' hafna kummiedji oħra...

NI HADD: Mela jmissha helwa!?

KIKKU: Helwa? Sa fejn naf jien l-insalati hall u melh fihom, mhux zokkor, mela kif tridha tkun helwa? L-artiklu iġid li l-biċċiet li ħataf minn hawn u minn hemm kollha helwin, imma kif qieghdhom huwa ġew qarsin hall.

MULA: Jien kont għidtli li se tagħnu illu fjask.

KIKKU: Iva, eh?

MULA: Meta saret, iżda, in-nies dahku hafna, dahka wara l-oħra.

KIKKU: Il-lum in-nies jidbku b'kollox u minn xejn. Anki meta jaraw wiehed ingħaffeg taht karrozza għandhom il-hila jidbku.

MULA: Imma sa fejn naf jien kulhadd ferahlu hafna, xorbu miegħu...

KIKKU: Dak biex iġhaddu ż-żmien bih, biex jiskrukkjawlu xi grokk...

MULA: Jien... nġhidikom is-sewwa... mill-ewwel ma laqtitnix (*hoss ta' passi*) Ara min wasal! X'għandna Dott?

KIKKU: Issa għaqdet la wasal it-tabib Bunell.

BUNELL: Xejn mill-ġdid sa fejn naf jien. Kollox qadim ta' piz-zolu. Inbess rasi tqila daqs qartalla.

KIKKU: Ma tafx li l-lum rih isfel għandna, Dott?

BUNELL: Iva... hekk hu... hawn hafna min ibati bih dan ir-rih. Imma milli jidher iddisturbajtkom, hux? Qtajtikom il-konversazzjoni għandu jkun.

KIKKU: Xejn affattu; ma konna qegħdin ingħidu xejn importanti, Dott. Konna qegħdin niddiskutu fuq it-Teatru. Fuq ċerta kummiedja ġdida "Deni u ġid" ta' ċertu Ellul.

MULA: Mingħalija kont hemm int, Dott, meta saret.

BUNELL: Iva... iva...

KIKKU: Mela tista' tatina l-ġudizzju tiegħek. X'jidhirlek min-nha, Dott?

BUNELL: Nghidlek is-sewwa jiena ma tantx nifhem fit-teatru u ma nħobbx nagħti l-parir tiegħi fuq hwejjeg li ma nifhemx fihom.

MULA: Imma, jekk niftakar sewwa, inti kont tidher soddisfatt dak in-nhar.

BUNELL: Soddisfatt?! Kont hemm biex ngħaddi kwarta żmien. Dhakt tnejn, rajt hafna nies jidhku... u xejn aktar.

KIKKU: Dott, id-"Dawl" ta' dalgħodu qrajtu? Lagħbulu xebgħa, xi haġa, lil dan Ellul, Imsejken awtur.

BUNELL: Jiena abbonat fid-"Dawl" imma għad ma rajtux il-ġurnal tal-lum. Niftakar iżda li xi granet wara r-reċta kien deher artiklu fih, kollu ftahir u tifhir.

MULA: Hekk hu, imma... bejnietna... ara ma t.kxfunix l-ah-wa... tafu xejn min kien kitbu dak l-artiklu?

KIKKU U L-OHRAJN: Le, jaqaw? Forsi int? Jew l-editur?

MULA: Bejnietna, eh! Ellul innifsu.

BUNELL: U x'fiha din! Isiru tant minn dawn l-affarijiet? Dan is-seklu ta' propaganda, tafux?

KIKKU: Daddu qalbi, ahfirli jekk se nagħmillek osservazzjoni ċkejna, imma ma jidhirlix li huwa sewwa dak li jħobbu jagħmlu hafna nies, jġigifieri, f'wiċċek iġhidulek haġa u minn warajk jgħidu haġ'obra, kultant assolutament kuntrarji ta' xulxin.

MULA: Ih! X'fiha din! Ma tafx li dan huwa s-seklu tal-falsità?

BUNELL: Araw, jien naqbel magħkom, imma jeħtieġ tammettu li l-irġulija ma hawnx isbaħ minnha.

KIKKU: Jien naqbel miegħek mija fil-mija, Dott, u li kieku ma kienx sarli l-hin kont noqgħod nargumenta l-affari ma' Dad-

du, imma nzertajt mimli bix-xogħol sa xfar għajnejja. Arani sejjer. Tlaqt jien (*passi ta' xi hadd sejjer*).

MULA : Iva, tassew, kemm sar hin, id-disgħa daqqu u aħna għadna nitkellmu hawn. Good day, ħbieb (*passi oħra*).

XI HADD : U jien ukoll se jkolli nitlaq; jiddispijaini li se nħallik wahdek, Dott. Arani tlaqt (*passi oħra*).

BUNELL : Sahħa wisq. (*Isejjah*) Wejter, ġibli kafè bil-ħalib jekk jogħġbok. Shun kemm jista' jkun u kark ha jqajjimli ftit in-nervi.

ELLUL : (*li malli jara lil kulhadd sejjer, isfar daqs il-qarsa tax-xama', iqum minn postu u jersaq lejn it-Tabib Bunell*) Skużani, Dott, nista' noqgħod hawn... ma' ġenbek?

BUNELL : Iva... dan żgur... sur...

ELLUL : Ma għaraftnix, mhux hekk?

BUNELL : Le .. ma jidhirlix li nafek... imma... tista' toqgħod l-istess. Ma jhossokx fiha?... Ma nafx kif qed narak...

ELLUL : Le... ma għandi xejn, Dott... ma għandi xejn partikulari... fiżikament ma għandi xejn. Il-marda tiegħi aktarx morali.

BUNELL : Il-marda tiegħek? Mela inti marid?

ELLUL : Marid u minix, Għandi marda imma ma nafx kif tista' tikklassifika ruħha.

BUNELL : Jekk nista' naqdik f'xi haġa ! Għalkemm hawn mhux il-lok adattat.

ELLUL : Ma għandi xejn speċjali, Dott, imma nixtieq nagħmil-lek mistoqsija.

BUNELL : Aġħmilli, sur...

ELLUL : Dino Ellul !

BUNELL : Dino Ellul?! Dan l-isem jidhirli li nafu, li...

ELLUL : Dino Ellul. L-awtur tal-kummiedja "Deni u ġid" li kontu qed titkellmu fuqha ftit ilu.

BUNELL : X'wahdadin ! U int kont hemm qed tisma' kollox?

ELLUL : Kollox ! B'kumbinazzjoni, tafx ! Kumbinazzjoni li fethitli għajnejja beraħ, li għallmitni ħafna, ħafna ħwejjeg.

BUNELL : Sur Ellul, la tiħux l-affarijiet traġikament. Tinsix li ħwejjeg bħal dawn jiġru spiss fid-dinja.

ELLUL : Iva, naf, imma qatt ma kont nobsor li fid-dinja hawn daqshekk nies foloz. Fbieb?! Ma nafx x'nibda nsejħilhom.

BUNELL : Sejħilhom dak li jidhirlek. Imma jaqbillek tiftaħ għajnejk u tħaddem aktar għaqlek u moħħok, u jekk jidhirlek li l-kitba tat-teatru ma tgħoddx għalik, la toqgħodx titqanżah.

Halliha, dur għal xi haġa oħra, xi haġa li tagħtik soddisfazzjon aktar...

ELLUL: Sewwa qed tgħidli, Dott, u l-parir tiegħek bi hsiebni ngħożzu tajjeb għax jidher ġenwin u sinċier. Imma, għidli ftit, int milli tidher raġel sewwa, ġust, u m'intix falz. Il-ghala dak in-nhar li saret l-ewwel darba l-kummiedja tiegħi, tawni tant tifhir, in-nies daħku bosta, kitbu fuqi u fuqha ħafna artikoli sbieħ. Imbagħad, wara ftit granet, kulhadd nesa kollox, mhux biss, imma ħafna daru għaliha qatta bla habel. Il-ghala, Dott?

BUNELL: Il-mistoqsija li qed tagħmilli hija wisq diffiċli biex wiehed iwegħibha, l-aktar imbagħad għax jien m'inix kompetenti fl-affarijiet tat-teatru. Imma bħala bniedem li għalaqt is-sittin sena, bħala bniedem li ġrejt ħafna barra minn Malta, u għamiltha ma' ħafna nies, rajt mill-qrib l-akbar he-na u doqt l-aqwa mrar, naħseb li... ara... kieku ma rridx...

ELLUL: Għidli, għidli, Dott, il-kelma tiegħek bi hsiebni ngħoż-żha ħafna...

BUNELL: Trid ingħidhielek kif inħossha?

ELLUL: Iva, Dott...

BUNELL: Ir-raġuni hi sempliċement kustjoni fiżika, kustjoni, biex ingħiduha hekk, klimatika...

ELLUL: (*mistagħġeb bl-ikreh*) Eh?... Kif... X'inhu?...

BUNELL: Iva. Dak in-nhar tar-reċta kien *riħ fuq* u l-lum inzerta *riħ isfel*.

ELLUL: Ih! x'waħdadin! Din qatt ma bsartha. Kemm ibatu bl-irjieħ in-nies ta' Malta.

BUNELL: Mhux ta' Malta biss, ta' barra wkoll... ir-riħ isfel jirrenja kullimkien (*jinfexx f'daħka*).

**T M I E M.**

---